

فلا تفرحوا
بما آتاكم من
الغنم ولا
الزروع ولا
الثمار

شعری اصطلاحات

(۱) مصرع:

مصرعے کے لغوی معنی ہیں "کواڑ"، یعنی دروازے کا ایک پٹ۔ شعر کی ایک سطر مصرع کہلاتی ہے۔ ایک شعر میں دو مصرعے ہوتے ہیں۔ دو پٹ مل کر ایک دروازہ بنتا ہے اسی طرح دو مصرعے مل کر ایک شعر بنتا ہے۔

مثال:

پوستہ رہ شجر سے امید بہار رکھ
گرتے ہیں شہسوار ہی میدانِ جنگ میں
بڑی مشکل سے ہوتا ہے چمن میں دیدہ و پر پیدا
شرم تم کو مگر نہیں آتی

(۲) شعر:

لفظ شعر "شعور" سے لیا گیا ہے۔ دراصل شعروہ موزوں کلام ہے جو شاعر نے قصداً کیا ہوا اور خیالات و جذبات کے اظہار کے لیے مناسب الفاظ سے آراستہ ہو۔ شعر دو مصرعوں پر مشتمل ہوتا ہے۔

(۳) ردیف:

ردیف کے لغوی معنی ہیں گھڑ سوار کے پیچھے بیٹھنے والا۔
شعری اصطلاح میں ردیف سے مراد وہ لفظ یا الفاظ کا مجموعہ ہے جو غزل یا نظم کے ہر شعر کے آخر میں قافیہ کے بعد مکرر آئیں اور بالکل یکساں ہوں۔

مثال (۱):

جذبہ شوق کدھر کو لئے جاتا ہے مجھے
پردہ راز سے کیا تم نے پکارا ہے مجھے

اس شعر میں "ہے مجھے" ردیف ہے کیونکہ یہ قافیہ کے بعد دہرایا جا رہا ہے اور تبدیل نہیں ہو رہا۔

مثال (۲):

دل ناداں تجھے ہوا کیا ہے
آخر اس درد کی دوا کیا ہے

اس شعر میں "کیا ہے" ردیف ہے۔

(۴) قافیہ:

قافیہ کے لغوی معنی ہیں ہم آواز الفاظ۔

شعری اصطلاح میں قافیہ سے مراد وہ ہم آواز الفاظ ہیں جو غزل یا نظم کے ہر شعر کے آخر میں ردیف سے پہلے استعمال ہوں۔ غزل کے مطلع میں دونوں مصرعوں میں قافیہ ہوتا ہے اور باقی اشعار کے مصرعہ ثانی میں قافیہ پایا جاتا ہے۔

مثال (۱):

جذبہ شوق کہ ہر کو لئے جاتا ہے مجھے
پردہ راز سے کیا تم نے پکارا ہے مجھے

اس شعر میں جاتا اور پکارا قافیہ ہیں۔

مثال (۲):

دل ناداں تجھے ہوا کیا ہے
آخر اس درد کی دوا کیا ہے

اس شعر میں ہوا اور دوا قافیہ ہیں۔

(۵) صنعت تضاد:

اس صنعت کو صنعت تقابل بھی کہتے ہیں۔ صنعت تضاد شاعری میں اس صفت کو کہتے ہیں جس کے ذریعے ایک شعر میں دو یا دو سے زائد ایسے الفاظ استعمال کئے جائیں جو اپنے مفہوم کے لحاظ سے ایک دوسرے کی ضد ہوں تو یہ خوبی صفت تضاد کہلاتی ہے۔ مثلاً: زمین اور آسمان اندھیرا اور اجالا۔

مثال (۱):

صبح ہوتی ہے شام ہوتی ہے
غم ریونی تمام ہوتی ہے

اس شعر میں صبح اور شام متضاد الفاظ ہیں اس لئے اس شعر میں صنعت تضاد استعمال کی گئی ہے۔

مثال (۲) :

پھول محبت کے مشکل ہیں
کانٹے میں آسان سفر پر
اس شعر میں پھول و کانٹے اور مشکل و آسان آپس میں متضاد الفاظ ہیں۔

(۶) مطلع :

مطلع لفظ طلوع سے تعلق رکھتا ہے جس کے لغوی معنی ہیں "طلوع ہونے کی جگہ"۔
شعری اصطلاح میں غزل کے پہلے شعر کو مطلع کہا جاتا ہے۔ جس طرح سورج کے طلوع ہونے سے دن کا آغاز ہوتا ہے بالکل اسی طرح مطلع سے غزل کا آغاز ہوتا ہے۔ عام طور پر مطلع کے دونوں مصرعے ہم قافیہ اور ہم ردیف ہوتے ہیں۔ بعض اوقات غزل کے دوسرے شعر میں بھی یہی خوبیاں ہوتی ہیں اسے "حسن مطلع" کہتے ہیں۔

مثال (۱) :

ہے غلط گر گمان میں کچھ ہے
تجھ سوا بھی جہان میں کچھ ہے؟

مثال (۲) :

دلِ ناداں تجھے ہوا کیا ہے
آخر اس درد کی دوا کیا ہے

(۷) مقطع :

مقطع کا لفظ قطع سے تعلق رکھتا ہے جس کے معنی توڑنا یا کاٹنا کے ہیں۔
شعری اصطلاح میں غزل کے آخری شعر کو مقطع کہا جاتا ہے۔ چونکہ مقطع پہ غزل کا اختتام ہوتا ہے اسی وجہ سے اسے مقطع کہا جاتا ہے۔ مقطع میں عام طور پر شاعر اپنا شعری نام بھی استعمال کرتا ہے جسے تخلص کہا جاتا ہے۔

مثال (۱) :

میں نے مانا کہ کچھ نہیں غالبؔ
مفت ہاتھ آئے تو بڑا کیا ہے

مثال (۲) :

وقت اچھا بھی آئے گا ناصرؔ

غم نہ کر زندگی پڑی ہے ابھی

(۸) صفتِ تلمیح :

تلمیح کے لغوی معنی ہیں اشارہ کرنا۔

شعری اصطلاح میں تلمیح سے مراد ہے کہ کلام کے دوران کسی تاریخی، سیاسی، اخلاقی یا مذہبی واقعے یا قرآنی آیت کی طرف اشارہ کیا جائے۔ تلمیح کے استعمال سے شعر کے معنوں میں وسعت اور حسن پیدا ہوتا ہے۔ مطالعہ شعر کے بعد پورا واقعہ قاری کے ذہن میں تازہ ہو جاتا ہے۔

مثال (۱) :

کیا فرض ہے کہ سب کو ملے ایک سا جواب

آؤ ناہم بھی سیر کریں کوہِ طور کی

اس شعر میں اُس واقعے کی طرف اشارہ ہے جب حضرت موسیٰ علیہ السلام نے کوہِ طور پر چڑھ کر اللہ تعالیٰ کو دیکھنے کی خواہش کی تھی۔ اس خواہش کے جواب میں اللہ تعالیٰ نے تجلی ظاہر کی جس کی تاب نہ لاتے ہوئے آپ علیہ السلام بے ہوش ہو گئے اور کوہِ طور جل کر سیاہ ہو گیا۔

مثال (۲) :

بے خطر کو دپڑا آتشِ نمرود میں عشق

عقل ہے محو تماشا لے لبِ بامِ ابھی

مندرجہ بالا شعر میں حضرت ابراہیم علیہ السلام کا واقعہ بیان کیا گیا ہے۔ بادشاہ نمرود آپ علیہ السلام کو آگ میں جلا دینے کی دھمکی دیتا ہے اور کہتا ہے کہ میرے آگے سجدہ کرو۔ حضرت ابراہیم علیہ السلام غیر اللہ کے سامنے سجدہ کرنے کے بجائے آگ میں کود پڑتے ہیں اور یہ آگ آپ علیہ السلام کے لئے گلشن بن جاتی ہے۔

(۹) صفتِ مبالغہ :

مبالغہ کے لغوی معنی ہیں حد سے بڑھنا۔

شعری اصطلاح میں مبالغہ اس صفت کا نام ہے جس کے ذریعے کسی بات کو بہت زیادہ بڑھا چڑھا کر بیان کیا جائے۔ اگر مبالغہ صحیح طور پر استعمال کیا جائے تو شعر کا حسن نکھر جاتا ہے۔

مثال (۱) :

مینہ تو بوجھار کا دیکھا ہے برستے تم نے؟

اسی انداز سے تھی اشک فشانی اس کی

اس شعر میں میر نے رونے کو بارش کے مماثل قرار دینے کے لئے مبالغہ استعمال کیا گیا ہے جو درحقیقت ناممکن

ہے۔

مثال (۲):

کل رات ہجریار میں رویا میں اس قدر

چوتھے فلک پہ پہنچا تھا پانی کمر کمر

اس شعر میں شاعر نے آنسوؤں کے لئے مبالغہ استعمال کیا ہے اور ایسی بات بیان کی ہے جو حقیقتاً ممکن نہیں۔

(۱۰) تشبیہ:

تشبیہ کا تعلق لفظ مشابہت سے ہے جس کے معنی ہیں کسی خصوصیت میں ایک جیسا ہونا۔ اصطلاح میں تشبیہ سے مراد ہے کہ دو مختلف چیزوں کو کسی مشترکہ صفت کی بنیاد پر ایک دوسرے کی مانند قرار دیا جائے۔ اس سے کلام میں حسن، جدت اور نکھار پیدا ہو جاتا ہے۔

ارکان تشبیہ:

ارکان تشبیہ درج ذیل ہیں۔

- ۱- مشبہ: جس شے یا شخص کو تشبیہ دی جائے اسے "مشبہ" کہتے ہیں۔
- ۲- مشبہ بہ: جس شے یا شخص سے تشبیہ دی جائے اسے "مشبہ بہ" کہتے ہیں۔
- ۳- حرف تشبیہ: تشبیہ دینے کے لئے جو حرف استعمال ہوتا ہے وہ "حرف تشبیہ" کہلاتا ہے۔
- ۴- وجه تشبیہ: مشترک خوبی جو دونوں میں موجود ہو، یعنی جس کی وجہ سے تشبیہ دی جا رہی ہو اسے وجه تشبیہ یا وجه شہ کہتے ہیں۔

مثال (۱):

مندرجہ ذیل شعر میں آنسو کو دریا سے تشبیہ دی ہے۔

امڈی آتی ہیں آج یوں آنکھیں

جیسے دریا کہیں مچلتے ہیں

اس شعر کے ارکان تشبیہ یہ ہیں۔

مشبہ: آنسو، مشبہ بہ: دریا، حرف تشبیہ: جیسے، وجه تشبیہ: زیادتی بہاؤ۔

مثال (۲) :

نازکی اس کی لب کی کیا کیے

پنکھڑی اک گلاب کی سی ہے

اس شعر میں میر محبوب کے ہونٹوں کو گلاب کی پنکھڑی سے تشبیہ دے رہے ہیں۔ ارکان تشبیہ یہ ہیں :

مشبہ بہ : گلاب کی پنکھڑی،

مشبہ : محبوب کا لب،

وجہ تشبیہ : نازکی، گلابی رنگت۔

حرف تشبیہ : کی سی،

(۱۱) استعارہ :

استعارہ کے لغوی معنی ہیں ادھار لینا۔ شعری اصطلاح میں استعارہ وہ صفت ہے جس کے تحت کسی لفظ کو اس کے

حقیقی معنوں سے ہٹ کر کسی اور شے سے مشابہت کی وجہ سے اس کے مجازی معنوں میں استعمال کیا جائے۔ جیسے بچے کو چاند یا بہادر شخص کو شیر کہہ دینا۔

اجزائے استعارہ :

استعارہ کے اجزاء درج ذیل ہیں۔

۱۔ مستعار لہ : وہ شخص یا چیز جس کے لیے کوئی لفظ مستعار (ادھار) لیا جائے۔

۲۔ مستعار منہ : وہ شخص یا چیز جسے مستعار (ادھار) لیا گیا ہو۔

۳۔ وجہ استعارہ : وہ مشترک خوبی جو مستعار لہ اور مستعار منہ دونوں میں پائی جاتی ہو۔

مثال (۱) :

پھر میری خبر لینے وہ صیاد نہ آیا

شاید کہ مراحل اسے یاد نہ آیا

اس شعر میں صیاد اپنے حقیقی معنوں سے ہٹ کر استعمال ہوا ہے۔ اس سے مراد محبوب ہے، محبوب کے لیے

صیاد کا استعارہ استعمال کیا گیا ہے۔ اس شعر کے اجزائے استعارہ یہ ہیں :

وجہ استعارہ : ظلم و ستم

مستعار منہ : صیاد،

محبوب

مستعار لہ :

مثال (۲) :

مرے خورشید کہیں تو بھی اٹھا اپنی نقاب

بہر نظارہ تر پتی ہے نگاہ بیتاب

اس شعر کے پہلے مصرعے میں استعارہ استعمال کیا گیا ہے اور محبوب کے لئے خورشید (سورج) کا لفظ استعمال ہوا ہے۔

(۱۲) حسن تعلیل :

تعلیل کے لفظی معنی ہیں وجہ متعین کرنا یا وجہ بیان کرنا۔

اصطلاح میں حسن تعلیل سے مراد یہ ہے کہ کسی بات کی ایسی وجہ بیان کی جائے جو کہ حقیقت میں اس کی وجہ نہ ہو۔

لیکن وہ غیر اصل وجہ اس خوبی سے بیان کی جائے وہ اصل وجہ کے مقابلے میں زیادہ دل کش اور پر لطف معلوم ہو۔

مثال :

پیاسی تھی جو سپاہِ خدا تین رات کی

ساحل سے سر ٹپکتی تھیں موجیں فرات کی

ساحل سے موجوں کا ٹکرانا ایک فطری عمل ہے لیکن شاعر نے یہ علت بیان کی ہے کہ حضرت امام حسینؑ کے

جاں نثار مجاہد تین دن سے پیاسے تھے۔ ان کے غم اور اُن تک نہ پہنچنے کی شرم سے نہر فرات کی موجیں ساحل سے ٹکرا

رہی ہیں۔

مثال :

سب کہاں، کچھ لالہ و گل میں نمایاں ہو گئیں

خاک میں کیا صورتیں ہوں گی کہ پنہاں ہو گئیں

اس شعر میں پھول نکلنے کی وجہ خوبصورت انسان کا زمین میں دفن ہونا بتایا گیا ہے جو کہ یقیناً خلافِ حقیقت ہے۔

(۱۳)

تکرار یا تکریر ایسی صنعت کو کہتے ہیں جس میں ایک ہی لفظ کے بار بار استعمال سے شعر میں خوبی پیدا کی جائے۔

مثال :

پستھر کو گوہر کہہ کہہ کر بدتر کو بہتر کہہ کہہ کر

ہم نے ماحول بگاڑا ہے رہزن کو رہبر کہہ کہہ کر

مثال :

چلنا وہ بادلوں کا زمیں چوم چوم کر

اور اٹھنا آسماں کی طرف جھوم جھوم کر